



கொரிந்துவில் பவுலின் ஊழியம்

ஓய்வுநாள் பிற்பகல்

இவ்வார ஆராய்ச்சிக்கு: 1கொரி 1:1; கலா 1:1; அப் 17:16–34; 1கொரி 5:9–11; அப் 18:4–10; 2கொரி 2:4.

மனன வசனம்: இராத்திரியிலே கர்த்தர் பவுலுக்குத் தரிசனமாகி: நீ பயப்படாமல் பேசு, மவுனமாயிராதே; நான் உன்னுடனேகூட இருக்கிறேன், உனக்குத் தீங்குசெய்யும்படி ஒருவனும் உன்மேல் கைபோடுவதில்லை; இந்தப்பட்டணத்தில் எனக்கு அநேக ஜனங்கள் உண்டு என்றார். அப் 18:9,10.

இங்கிலாந்தின் தலைசிறந்த ஊழியரான வில்லியம் கேரி தன் செலவுக்காக செருப்புதைக்கும் தொழில் செய்ததாகச் சொல்லுவார், ஆனாலும், ஆத்துமாக்களை ஆதாயப்படுத்துவதே அவரது உண்மையான தொழிலாக இருந்தது.

அதேபோல், பவுலும் பிழைப்புக்காக கூடாரம் அமைக்கும் வேலையைச் செய்தார். அப் 18:1–3. ஆனால் அவரது உண்மையான தொழில் கிறிஸ்துவிடம் மக்களை வழிநடத்துவதாக இருந்தது.

கொரிந்து சபையில் பவுல் செய்த ஊழியம்பற்றி இந்த வாரம் பார்ப்போம். அங்கு பிரச்சனைகள் நிறைந்திருந்தன. ஏறக்குறைய இரண்டாயிரம் ஆண்டுகள் கடந்தாலும், இன்று நமது சபைகள் எதிர்கொள்ளும் பிரச்சனைகளுக்கும் அங்கிருந்த பிரச்சனைகளுக்கும் பெரிய வேறுபாடு ஏதுமில்லை. நீண்டகாலக் கிறிஸ்தவர்களுக்கும் ஊழியர்களுக்கும் ஒன்று தெரியும்; பிரச்சனைகளே இல்லாத கிறிஸ்தவ சபை ஒன்று எங்குமே இல்லை. ஆம், இல்லை.

கொரிந்துவில் பவுல் பல சவால்களை எதிர்கொண்டார்; ஆனால் சிலுவை பற்றிய செய்தியை வைத்தே அவற்றை மேற்கொண்டார். 1கொரி 2:2. அந்தச் செய்திக்கு உண்மையாக இருப்பதுதான் இன்று நாம் எதிர்கொள்ளும் சவால்களைச் சமாளிப்பதற்கான வழி. கொரிந்தியர் நிருபங்களின் செய்தி நம் வாழ்க்கைக்கும் பொருந்தும் என்பதையே இந்தக் காலாண்டில் பார்க்கப் போகிறோம்.

2026, ஜூலை 4 வகுப்புக்காகப் படிக்கவேண்டிய பாடம்

தேவனால் அழைக்கப்பட்ட அப்போஸ்தலன் பவுல்

கொரிந்தியருக்கு நிருபம் எழுதியபோது, 'தேவனுடைய சித்தத்தினாலே இயேசுகிறிஸ்துவின் அப்போஸ்தலனாகும்படி அழைக்கப்பட்டவனாகிய பவுல்' என்று தொடங்குகிறார். 1கொரி 1:1; 2கொரி 1:1. இயேசுவோடு தனக்குள்ள உறவுகுறித்து மிகவும் உறுதியாக இருந்ததால், ஒரு சில நிருபங்களைத் தவிர மற்ற எல்லா நிருபங்களையும் அவ்வாறே தொடங்குகிறார்.

பவுல் எவ்வாறு அழைக்கப்பட்டார்? எதற்காக அழைக்கப்பட்டார்? 1கொரி 1:1; ரோமர் 1:1; கலா 1:1.

பவுல் தனது அழைப்பையும் அப்போஸ்தலப் பணியையும் தேவ சித்தத்தின் நிறைவேற்றல் என்று குறிப்பிடுகிறார். தனது அழைப்பு மனிதர்களிடமிருந்து வந்ததல்ல, தேவனிடமிருந்தே வந்தது என்பதில் உறுதியாக இருக்கிறார். எரேமியாவைப்போல பவுலும் தனது தாயின் வயிற்றிலிருந்தபோதே தேவகிருபையினால் அழைக்கப்பட்டார். எரே 1:5; கலா 1:15. புறஜாதிகளுக்கு கிறிஸ்துவின் நற்செய்தியை அறிவிப்பதற்காக அழைக்கப்பட்டார்.

கிறிஸ்து தமது உயிர்த்தெழுதலுக்குப் பிறகு யாருக்கெல்லாம் தரிசனமானாரோ அவர்களது வரிசையில் பவுல் தன்னையும் இணைத்துக் கொள்கிறார். 1கொரி 15:5-8. இயேசுவடனான அந்தச் சந்திப்பின் விளைவாகவே அவர் அப்போஸ்தலன் ஆனார். 1கொரி 15:9-11.

'இயேசுவின் அப்போஸ்தலன்' என்கிற பட்டம் பல கருத்துகளை உள்ளடக்கியது. முக்கியமாக, இயேசுவின் அனுப்பப்பட்டவர் என்கிற கருத்தை இது வெளிப்படுத்துகிறது. ஆனாலும், கிறிஸ்துவின் ஊழியக்காரன், ஒரு பிரசங்கி, ஓர் ஆசிரியன் என்று தன்னை அடையாளப்படுத்த பவுல் இந்தச் சொற்றொடரைப் பயன்படுத்துகிறார். ரோமர் 1:1; தீத்து 1:1; கலா 1:10; 1தீமோ 2:7; 2தீமோ 1:11. பவுலின் பிரசங்கத்திலும் போதகத்திலும் கிறிஸ்து வெளிப்படுகிறார். அதாவது, பவுல் இயேசுவின் அப்போஸ்தலன்.

அவரது அப்போஸ்தலப்பணியின் மையமாக மட்டுமல்ல, அவரது வாழ்க்கையின் மையமாகவும் இயேசுவே இருந்தார். பவுலின் எண்ணங்களும் உணர்வுகளும் இயேசுவின் பிரசன்னத்தால் நிறைந்திருந்தன. அதற்கு அத்தாட்சியாக, 1கொரிந்தியரின் தொடக்கத்திலும் நன்றிசொல்லும் பகுதியிலும் (ஒன்பது வசனங்களில் ஒன்பது முறை) அவர் இயேசுவை மீண்டும் மீண்டும் குறிப்பிடுகிறார். பவுல் இயேசுவை அவ்வளவு நேசித்தார்; அவரால் இயேசுவைப்பற்றி நினைக்காமலோ, பேசாமலோ இருக்க முடியவில்லை. தனது பராமரிப்பில் இருந்தவர்களின் வாழ்க்கையிலும் கிறிஸ்துவே மையமாக இருப்பதற்காகவே, அவர்களுடன் இயேசுவைப்பகிர்ந்துகொண்டார். பவுல் ஓர் அப்போஸ்தலனாக அழைக்கப்பட்டார்; அதேசமயம், எந்த நிலையிலும் இயேசுவை உண்மையுடன் பின்பற்றுமாறு தனது பராமரிப்பில் இருந்தவர்களை அழைத்தார்.

உங்களுடைய அழைப்பு என்ன? அதுதான் உங்கள் அழைப்பு என்று உங்களுக்கு எப்படித் தெரியும்? உங்களுக்கென்று ஓர் அழைப்பு இருப்பதாக நீங்கள் நினைக்கவில்லை என்றால், இப்போதே அவரிடம் நீங்கள் ஏன் அதைக் கேட்கக்கூடாது?

அத்தேனையிலிருந்து கொரிந்துவரை

கொரிந்துவிற்குச் செல்வதற்குமுன் பவுல் எங்கே இருந்தார்? அங்கே அவர் என்ன செய்தார்? அப் 17:16-34.

பவுல் கொரிந்துவிற்குச் செல்வதற்குமுன் அத்தேனே பட்டணத்தில் பிரசங்கித்தார். அப் 17:16-34. முதலில் அத்தேனேக்குச் செல்வது அவரது திட்டமல்ல; ஆனால் பெரோயாவில் எதிர்ப்பு கிளம்பியதால், சில நண்பர்களின் உதவியுடன் பெரோயாவிலிருந்து அத்தேனே சென்றார். அப் 17:13-15.

தீமோத்தேயுவையும் சீலாவையும் சீக்கிரத்தில் அழைத்துவரும்படி அவரிடமிருந்து கட்டளை பெற்று, அந்த நண்பர்கள் பெரோயாவிற்குத் திரும்பினர். அப் 17:15. தீமோத்தேயு-சீலாவுக்காக பவுல் காத்திருந்தபோது, பவுல் என்ன செய்தார் என்பதை அப் 17:16-34 சொல்கிறது. அவர் ஜெப ஆலயத்திலும், சந்தை வெளியிலும், மார்ஸ் மேடையிலும் இயேசுவைப் பிரசங்கிக்கிறார். அவரால் இயேசுவைப்பற்றிப் பேசாமல் இருக்கவே முடியவில்லை; அதற்கான ஒவ்வொரு வாய்ப்பையும் பயன்படுத்திக்கொண்டார்.

பவுல் கொரிந்துவிற்கு வந்தபோதும், அந்த நகரத்தில் அவர் தங்கியிருந்த நாட்கள் முழுவதிலும் என்ன செய்தார்? அப் 18:1-11.

பவுல் தனது இரண்டாவது ஊழியப்பயணத்தின்போது கொரிந்துவிற்குச் சென்றார். பவுல் அங்கு ஒன்றரை ஆண்டுகள் தங்கியிருந்ததாக லூக்கா தெரிவிக்கிறார்.

வழக்கம்போல, பவுல் தனது ஊழியப்பணியை ஜெப ஆலயத்தில் தொடங்குகிறார். அப் 18:4-6. இதுவே அவரது வழக்கமாக இருந்தது. அப் 17:1,2. இயேசு தமது அப்போஸ்தலர்களுக்குக் கட்டளையிட்டபடியே 'முதலில் யூதர்களுக்கு' என்கிற உத்தியைப் பின்பற்றினார். அப் 1:8; ரோமர் 1:16; அப் 13:46.

இறுதியாக சீலாவும் தீமோத்தேயும் கொரிந்துவில் அவரோடு வந்து சேர்ந்த போது, 'ஆவியில் வைரக்கியங்கொண்டு, இயேசுவே கிறிஸ்து என்று யூதருக்குத் திருஷ்டாந்தப்படுத்தினான்'. அப் 18:5. கொரிந்துவில் தங்கியிருந்த காலத்தில், அவர் 'தேவ வசனத்தை உபதேசிப்பதில்' மும்முரமாக இருந்தார். அப் 18:11. இந்தச் சூழலில்தான், கொரிந்திய விசுவாசிகள் 'இயேசு கிறிஸ்துவையும், சிலுவையில் அறையப்பட்ட அவரையும் தவிர வேறொன்றையும் நான் அறியாதிருக்கத்தீர்மானித்தேன்' என்கிற பிரபல வார்த்தைகளைச் சொன்னார். 1கொரி 2:2.

அத்தேனையிலும் கொரிந்துவிலும் பவுல் செய்த ஊழியப்பணியிலிருந்து நாம் என்ன கற்றுக்கொள்ளலாம்? இன்று நமது நகரங்களிலும் சமூகங்களிலும் நற்செய்தியைப் பகிர்ந்துகொள்வதை எது சவாலானதாக மாற்றுகிறது? இத்தகைய கடினமான இடங்களில் நாம் எவ்வாறு வெற்றிகரமாக நற்செய்தியைப் பகிரமுடியும்? அதைச் சிறப்பாகச் செய்வதற்கு, பவுலின் ஊழியச்செயல்பாடுகளிலிருந்து என்ன உத்திகளைக் கற்றுக்கொள்ளலாம்?

கொரிந்து பட்டணம்

கொரிந்துவின் பொருளாதாரம், ஒழுக்கம், மதவாழ்க்கைபற்றி என்ன தெரிகிறது? அப் 18:1-3; 1கொரி 5:9 - 11; 1கொரி 8:4.

பண்டைய உலகின் மிகமுக்கியமான மையமாக விளங்கிய கொரிந்து, அதன் செழிப்பான வணிகத்திற்காகப் புகழ்பெற்றது. கி.மு. 146 ல் ரோமரால் அழிக்கப்பட்ட இந்தப் பட்டணம், கி.மு. 44 ல் ஜூலியஸ் சீசரால் ஒரு ரோமக் குடியிருப்பாக மீண்டும் கட்டப்பட்டது. ரோமக் காலத்துக் கொரிந்து பட்டணத்தைத்தான் புதிய ஏற்பாட்டில் வாசிக்கிறோம். பவுலின் காலத்தில், அத்தேனே நகருக்குப் போட்டியாகவும், பல விஷயங்களில் அதை மிஞ்சியதாகவும் கொரிந்து இருந்தது. கொரிந்துவில் இரண்டு முக்கியத்துறைமுகங்கள் இருந்தன; சரக்குப் பரிமாற்றத்திற்கும், வணிக மேம்பாட்டிற்கும் அவை உதவிசெய்தன.

உண்மையில், கொரிந்துவின் முக்கியத்துவம், சாதகமான புவியியல் அமைப்பை முன்னிட்டு பவுல் அதைத் தேர்ந்தெடுத்தார். 'சுவிசேஷத்தைப் பரப்புவதற்கு அதன்மூலம் ஒரு வாய்ப்பு கிடைத்தது. கொரிந்துவில் சுவிசேஷம் அறிவிக்கப்பட்டுவிட்டால், உலகின் அனைத்துப் பகுதிகளுக்கும் எளிதாக அதை அறிவிக்கமுடியும்.'¹

கொரிந்துவின் செழிப்பான வணிக நிலையால், அங்கே கூடாரம் செய்து, விற்று, பவுல் தன் பிழைப்பை நடத்த வாய்ப்பிருந்தது; அதே சமயம் சுவிசேஷம் அறிவிப்பதும் எளிதாக இருந்தது. அப் 18:2,3. செல்வச்செழிப்புள்ள ஒரு நகரத்தில் ஊழியப்பணியைச் செய்வதில் சவால்கள் இல்லாமல் இருக்காது. கொரிந்து பட்டணத்தில் மக்கள் வெளிப்படையாகவே பல்வேறு மதங்களைப் பின்பற்றிவந்தார்கள். 1கொரி 8:5. அதற்கு ஆதாரமாக அப்பொல்லோ, அத்தீனா, அப்ரோடைட் போன்ற தெய்வங்களுக்கு வழிபாட்டுத் தலங்கள் அங்கு இருந்தன. செராபிஸ், ஐசிஸ் போன்ற எகிப்திய கடவுள்களுக்கும் இருந்தன.

இத்தகைய மார்க்கக் குழப்பங்களுடன் சேர்ந்து, பாலியல் ஒழுக்கக்கேட்டிற்கும் கொரிந்து பெயர்பெற்றிருந்தது. கிரேக்கப் புவியியலாளரும், வரலாற்றாசிரியருமான ஸ்ட்ராபோ ஒன்று சொல்கிறார்: கொரிந்துவில் இருந்த அப்ரோடைட் வழிபாட்டிற்காக அக்கோவில் 1,000 புனித விலைமாதர்கள் அர்ப்பணிக்கப்பட்டிருந்ததாகளாம். இது சந்தேகத்திற்குரிய கருத்து; இது கொரிந்துவிற்கு எதிராக அத்தேனியர் பரப்பின பொய்ப்பிரச்சாரம் என்று பல அறிஞர்கள் கருதினாலும், பண்டைய உலகில் சடங்குரீதியான வேசித்தனம் காணப்பட்டது. பிற இடங்களைப்போல, கொரிந்துவிலும் பாலியல் ஒழுக்கக்கேடு ஒரு பிரச்சினையாக இருந்தது. விக்கிரக ஆராதனையும் ஒழுக்கக்கேடும் அன்றாட வாழ்வின் ஒரு பகுதியாக இருந்தன; இந்த வருத்தமான நிலையை வைத்தே, கொரிந்தியர் நிரூபங்களின் செய்திகள் உள்ளன.

கொரிந்துவில் பவுல் ஊழியப்பணி செய்தபோது, அங்கே காணப்பட்ட விக்கிரகாராதனையும் காமவிகாரமும் பெரும் சவாலாக இருந்தன. இன்றைய கலாச்சாரத்தில் சுவிசேஷத்தைப் பிரசங்கிப்பதைக் கடினமாக்கும் சவால்கள் எவை? அவற்றை நாம் எப்படி முறியடிக்கலாம்? கொரிந்து நகரத்திற்கும் இன்றைய நமது நகரங்களுக்கும் இடையே ஏதேனும் வித்தியாசம் இருக்கிறதா?

¹ Ellen G. White, Sketches From the Life of Paul, p. 99.

‘கொரிந்துவில் அநேகர்’

பவுலின் பிரசங்கத்தால் ஏற்பட்ட விளைவுகள் என்ன? அப் 18:4-8.

கொரிந்துவிலிருந்த யூதர்கள் மத்தியில் பவுல் செய்த ஊழியப்பணி அவர் எதிர்பார்த்த அளவுக்குப்பலன் கொடுக்கவில்லை. பகையையும் வெறுப்பையும் எதிர்கொள்ள வேண்டியிருந்தது. ‘அவர்கள் எதிர்த்துநின்று தூஷித்தபோது’ என்று வேதாகமம் கூறுகிறது. அப் 18:6. **தூஷித்தல்** என்பதற்கான கிரேக்கச்சொல் லானது ‘நிந்தித்தல்’, **அவதூறு கூறுதல்** என்று அர்த்தங்களை உடையது. அதாவது, பவுலின் நற்பெயரைக் கெடுக்கவும், அவருடைய ஊழியமுயற்சி வெற்றியடையாமல் தடுக்கவும் அவர்கள் திட்டமிட்டார்கள்.

நல்லவேளையாக, கொரிந்து ஜெபாலயத்தில் பவுல் செய்த பணி வீணாகவில்லை. எல்லாவற்றிற்கும் மேலாக, தேவன் அந்த ஊழியத்திற்குப் பொறுப்பாளராக இருந்தார். ‘என் வசனம் வெறுமையாய் என்னிடத்திற்குத் திரும்பாது’ என்று அவர் வாக்குறுதி அளித்துள்ளார். ஏசாயா 55:11. ஜெபாலயத் தலைவனான கிறிஸ்துவும் அவனுடைய வீட்டார் அனைவரும் இயேசுவை மேசியாவாக ஏற்றுக்கொண்டு, ஞானஸ்நானம் பெறுவார்களென சில யூதர்கள் எதிர்பார்க்கவில்லை. அப் 18:8. மேலும், ‘கொரிந்தியரில் அநேகரும் வசனத்தைக் கேட்டு, விசுவாசித்து, ஞானஸ்நானம் பெற்றார்கள்’ அப் 18:8. இது அநேகமாக கிறிஸ்துவின் செல்வாக்கினால் நடந்திருக்கலாம்.

கொரிந்துவில் தான் எதிர்கொண்ட சவால்களால் பவுல் எத்தகைய உணர்வுகளுக்கு ஆளாகியிருப்பார்? அப் 18:9,10. தேவன் தமது ஊழியரை எவ்வாறு ஊக்கப்படுத்தினார்?

பவுல் ஜெபாலயத்தைவிட்டு வெளியேறிய உடனேயே, அவருக்கு ஊக்கமளிக்கும் ஓர் அனுபவம் கிடைத்தது. அன்று இரவு கிறிஸ்துதாமே அவருக்குத் தரிசனமாகி, ஏசாயா 41:10 ஐ நினைவுபடுத்தும் விதமாக, ‘நீ பயப்படாதே, நான் உன்னுடனே இருக்கிறேன்’ என்று சொன்னார். தான் கொரிந்துவில் ‘பலவீனத்தோடும் பயத்தோடும் மிகுந்த நடுக்கத்தோடும்’ இருந்ததாக பவுல் ஒப்புக்கொள்கிறார். 1கொரி 2:3. கடுமையான எதிர்ப்பின் காரணமாக அவர் பெரோயாவிலிருந்து அத்தேனேக்குச் செல்ல வேண்டியிருந்தது. அதேபோன்ற கடுமையான எதிர்ப்பினால், கொரிந்துவைவிட்டும் தான் வெளியேற வேண்டியிருக்கும் என்று அவர் நினைத்திருக்கலாம். ஆனால் இந்த முறை அப்படி நடக்கவில்லை. இயேசு அவரிடம், ‘இந்தப்பட்டணத்தில் எனக்கு அநேக ஜனங்கள் உண்டு’ என்று சொன்னார். அப் 18:10. அவர்களுக்கு இரட்சிப்பின் செய்தியைக் கொண்டு செல்ல பவுல் தேவனின் கருவியாக இருந்தார்.

ஏசாயா 41:10 இல் தேவன் உங்களுக்குக் கொடுக்கிற அற்புதமான வாக்குறுதிகள் என்ன? அவை தற்போது உங்கள் வாழ்க்கையில் என்ன நம்பிக்கையைத் தருகின்றன?

கொரிந்தியருக்கு, பவுலின் நிருபங்கள்

கொரிந்தியருக்கு பவுல் நிருபங்களை எழுதினதற்கான காரணத்தைப் புரிந்து கொள்ள, பின்வரும் வேதப்பகுதிகள் எவ்வாறு உதவுகின்றன? 1கொரி 1:11-13; 4:14; 5:11; 7:1; 14:37,40; 2கொரி 1:12, 2:9, 11:3, 13:10.

கொரிந்தியருக்கு பவுல் முதலாம் நிருபத்தை எழுதினபோது எபேசுவில் இருந்தார். 1கொரி 16:5-9. குலோவேயாளின் வீட்டார் அவரைச் சந்தித்து, கொரிந்துவில் நிலைமை அவ்வளவு சீராக இல்லை என்று கூறுகிறார்கள். 1கொரி 1:11. அந்தப் பிரச்சினைகளைத்தான் 1கொரி 1-6 அதிகாரங்களில் பவுல் கையாளுகிறார். அதில் பிரிவினைவாதம், பாலியல் ஒழுக்கக்கேடு, வழக்குகள், வேசித்தனம் உள்ளிட்டவை அடங்கும். மேலும் சில கேள்விகள் அடங்கிய ஒரு கடிதத்தையும் பவுல் பெற்றார். 1கொரி 7:1. அதற்கு அவர் சொன்ன பதில் 7ஆம் அதிகாரத்திலிருந்து தொடர்கிறது. திருமண வாழ்க்கை, விவாகரத்து, பிரம்மச்சரியம், விக் கிரகங்களுக்குப் படைக்கப்பட்ட உணவுகள், ஆராதனையில் ஒழுக்கம், ஆவிக்குரிய வரங்களின் பயன்பாடு, உயிர்த்தெழுதல்பற்றிய தவறான புரிதல் போன்ற கேள்விகள் அதில் இருந்தன. கொரிந்து சபையானது பிரச்சினைகளுடன் முதிர்ச்சியின்றி காணப்பட்டது. ஒருவேளை உங்கள் உள்ளூர்ச் சபையில் பிரச்சினைகள் இருக்கலாம். கொரிந்து சபையில் அதைவிட மோசமாக இருந்தது.

கொரிந்தியர்களுக்கு பவுல் எழுதிய முதல் நிருபம் நம் காலத்திற்கும் பொருந்தும். இன்று நமது சபைகள் பலவற்றிலும் இதேபோன்ற பிரச்சினைகள் இல்லையா? இந்த நிருபம் அதிகமாக நம்மிடம் பேசுகிறது. இது 'அவரது நிருபங்களிலேயே அதிக வளமான, போதனைகள் அதிகமுள்ள, ஆற்றல்மிக்க ஒன்றாக உள்ளது'¹.

பவுல் கொரிந்தியர்களுக்கு மூன்று அல்லது நான்கு நிருபங்களை எழுதியிருக்கலாம். 2கொரி 10:9. அவர் 1கொரிந்தியர் நிருபத்திற்கு முன்பே ஒரு நிருபத்தை எழுதியிருக்கிறார். 1கொரி 5:9. அது தொலைந்துவிட்டது. 2கொரிந்தியர் நிருபத்திற்கு முன்னதாக, அறிஞர்களால் 'கண்டிப்புமிக்க நிருபம்' என்று குறிப்பிடப்படும் ஒரு நிருபத்தையும் எழுதியிருக்கிறார். 2கொரி 2:3,4,9; 7:8. அதுவும் தொலைந்துவிட்டது. சிலர் அவர் 1கொரிந்தியர் நிருபத்தையே குறிப்பிடுவதாக நினைக்கிறார்கள்; 2கொரிந்தியர் நிருபத்தில் அந்த நிருபத்தின் ஒரு பகுதி பாதுகாக்கப்பட்டிருப்பதாக சிலர் கருதுகிறார்கள்.

கொரிந்து சபை உறுப்பினர்கள் தங்களைச் சுற்றியிருந்த கலாச்சாரத்தால் பாதிக்கப்பட்டிருந்ததை 2கொரிந்தியர் நிருபத்திலிருந்து அறிகிறோம். போட்டி, அதிகாரம், செல்வம் போன்றவற்றுக்கு முக்கியத்துவம் கொடுத்தார்கள்; இவை அனைத்தும் இன்று நமது சபைக்கும் சவாலாக இருக்கிறவையே. இதற்கு நேர் மாறாக, கிறிஸ்துவை மையமாகக்கொண்ட ஒரு கலாச்சாரத்தை, உருவாக்க பவுல் முயன்றார்; அதாவது சவிசேஷத்தின் கண்ணோட்டத்தில் உலகத்தைப் பார்க்கிற ஒரு மார்க்கத்தை உருவாக்க முயன்றார். நாமும் நமது தற்போதைய உலகத்தை சவிசேஷத்தின் கண்ணோட்டத்தில் பார்ப்பது எவ்வளவு முக்கியமானது!

¹ Ellen G. White, The Acts of the Apostles, p. 301.

பவுல் இந்த மக்களீது எவ்வளவு அக்கறை கொண்டிருந்தார் என்பதுபற்றி 2கொரி 2:4 என்ன சொல்கிறது? மற்றவர்களீது உங்கள் இருதயத்தில் எவ்வளவு அன்பு இருக்கிறது?

மேலும் படிக்க:

‘கொரிந்துவில் நற்செய்தியைப் பிரசங்கித்தபோது, அத்தேனையில் மேற்கொண்ட பிரயாசங்களிலிருந்து வேறுபட்ட ஒரு முறையை அப்போஸ்தலன் பின்பற்றினார். விரிவான விவாதங்களையும் தர்க்கங்களையும் தவிர்க்கத் தீர்மானித்தார், மேலும் கொரிந்தியர்கள் “இயேசு கிறிஸ்துவையும் அவர் சிலுவையில் அறையப்பட்டதையுமேயன்றி வேறொன்றையும் அறியாதிருக்கத்” தீர்மானித்தார்’.¹

‘பவல் ஓரளவுக்கு வெற்றியடைந்தார்.’ ஆனால் அவர் ‘அங்கிருந்த மக்களை வைத்து ஒரு சபையை உருவாக்குவது ஞானமாக இருக்குமா என்று சந்தேகித்தார். அவர் கொரிந்துவை கேள்விக்குறியான ஊழியக்களமாகக் கருதினார். மேலும் அதைவிட்டு வெளியேறத் தீர்மானித்தார்... அந்த நகரத்தைவிட்டு, அதிக நம்பிக்கையூட்டும் மற்றொரு ஊழியக்களத்திற்குச் செல்லத் திட்டமிட்டபோது, கர்த்தர் அன்று இரவு ஒரு தரிசனத்தில் அவருக்குத் தோன்றி, “நீ பயப்படாமல் பேச, இந்தப் பட்டணத்தில் எனக்கு அநேக ஜனங்கள் உண்டு” என்று கூறினார். இது கொரிந்துவிலேயே தங்குவதற்கான ஓர் உத்தரவு என்றும், விதைக்கப்பட்ட விதைக்கு கர்த்தர் பலன் தருவார் என்பதற்கான உத்தரவாதம் என்றும் பவல் புரிந்துகொண்டார். இயேசு கிறிஸ்துவின் கொடியின்கீழ் ஒரு பெரிய சபை உருவாக்கப்பட்டது’.²

‘கொரிந்துவில் ஒரு வருடம் ஆறுமாதங்கள் பவல் ஊழியம் செய்ததாகப் பதிவு செய்யப்பட்டுள்ளது. இருப்பினும், அவரது பிரயாசங்கள் அந்த நகரத்தோடு மட்டும் நின்றுவிடவில்லை. அவர் கொரிந்துவை வைத்து ஊழியம் செய்தார். அதன் மூலம் பல சபைகள் எழுப்பப்பட்டன. பவல் கவனித்து வந்த சபைகளை அவர் நேரில் சென்று சந்திக்க முடியாத குறையை, கனமும் வல்லமையுமிக்க அவரது நிருபங்கள் ஓரளவுக்கு ஈடுகட்டின; அவை தேவவார்த்தையாகவே பொதுவாக ஏற்றுக்கொள்ளப்பட்டன. இந்த நிருபங்கள் சபைகளில் வாசிக்கப்பட்டன’.³

¹ Ellen G. White, The Acts of the Apostles, p. 244.

² Ellen G. White, Sketches From the Life of Paul, pp. 106, 107.

³ Ellen G. White, Sketches From the Life of Paul, p. 109.

கலந்துரையாடக் கேள்விகள்

- 1 தான் இயேசுவின் அப்போஸ்தலன் என்றும், அந்த அழைப்பு தேவனிடமிருந்து வந்தது என்றும் பவல் உறுதியாக நம்பினார். நாம் யார் என்பதையும், நம்முடைய அழைப்பு என்ன என்பதையும் அறிந்துகொள்வது ஏன் அவ்வளவு முக்கியம்?
- 2 ஒரு கணம், கொரிந்துவில் தனது ஊழியப்பணியைக் கைவிட்டு அந்த நகரத்தை விட்டு வெளியேற பவல் நினைத்தார். அவரது எண்ணத்தை மாற்றியது எது? ஒரு ஊழியத்திட்டத்தைக் கைவிடவேண்டும் என்று உணரும்போது இது நமக்கு எவ்வாறு உதவும்? நாம் ஒரு பணியை விட்டுவிடவேண்டிய நேரமும் இருக்கக்கூடுமா?
- 3 கொரிந்து சபை உறுப்பினர்கள் தங்களைச் சுற்றியிருந்த கலாச்சாரத்தால் பெருமளவு பாதிக்கப்பட்டிருந்தனர். இது இன்று நம்மத்தியிலும் ஒரு நிதர்சனமான உண்மையாக இருக்கிறது. நாம் இவ்வுலகத்தில் இருந்துகொண்டே ‘மாம்சத்தின் இச்சையும், கண்களின் இச்சையும், ஜீவனத்தின் பெருமையுமான’ உலகக் காரியங்களால் எவ்வாறு பாதிக்கப்படாமல் இருக்கலாம்? யோவான் 17:11,15. நம்முடைய சபை, சுற்றியுள்ள கலாச்சாரத்தால் எந்தெந்த வழிகளில் பாதிக்கப்படலாம்?

முன்னோடியின் வருகை

ரிக் காஜியூரா

ஒரு உலகளாவிய ஊழிய முன்னோடியைச் சந்திப்பதில் கிடைக்கிற மகிழ்ச்சிக்கு ௩௫ இணை ஏதுமில்லை. அதைவிட உற்சாகமான விஷயம், புதிதாக விகவாசத்திற்குள் வந்திருக்கும் விகவாசிகளின் சிறிய குழுவினருடன் அவர்களுள் இருப்பதைப் பார்ப்பதுதான். இந்தோனேசியாவின் ஒரு மலைக்கிராமத்தில், புழுதி படிந்த சாலையோரத்திலிருந்து ஒரு வீட்டுச்சபையில் அவர்களைச் சந்தித்ததும், கிழக்கு ஐரோப்பிய நாடு ஒன்றில் சிமெண்ட் கட்டிடத்திலிருந்து ஒரு சிறிய அடுக்குமாடி குடியிருப்புக்குள் ரகசியமாகச் சென்றதும் எனக்கு நினைவிருக்கிறது. தென்கிழக்கு ஆசியாவில் எங்கள் தலைக்கு மேலேயும் கால்களுக்குக் கீழேயும் இருந்த ஒரு நீல நிற தார்ப்பாய் எழுப்பிய சலசலப்புச் சத்தமும், ஆப்பிரிக்காவின் கிராமப்புறப் பகுதிகளில் மரங்களின் நிழலில் அமர்ந்து ஒரு முன்னோடி ஓய்வநாள் பள்ளிப் பாடத்தை நடத்திக்கொண்டிருந்ததைப் பார்த்ததும் இப்போதும் நினைவிருக்கிறது.

ஆனாலும், நான் சமீபத்தில் பார்வைபிட்ட சபை முற்றிலும் மாறுபட்டதாக இருந்தது. முன்னோடிகள் பல ஆண்டுகளுக்கு முன்பே அங்கிருந்து சென்றுவிட்டனர். இந்த முறை, அங்கே ஒரு சபை கட்டிடத்தையும், அதன் பக்கத்திலேயே ஒரு பள்ளிக்கூடத்தையும் கண்டேன். அந்தச் சபையில் 125 உறுப்பினர்கள் உள்ளனர், மேலும் அப்பள்ளி அந்த நகரத்திலேயே சிறந்த ஒன்றாகக் கருதப்படுகிறது.

முன்னோடிகள் அங்கு வந்தபோது, அந்த நகரத்தில் அடிவெண்டிட்டுகள் எவருமே இல்லை. அவர்கள் வீடு வீடாகச் சென்று புத்தகங்களை விற்கவும், கூட்டங்களை நடத்துவதற்காக ஓரிடத்தை வாடகைக்கு எடுக்கவும் முயன்றனர்; ஆனால் மக்கள் அவர்களுக்கு இடம் கொடுக்க மறுத்துவிட்டனர். அந்த நகரத்தில் தங்களுக்கு வரவேற்பு இல்லை என்பதை முன்னோடிகள் புரிந்துகொண்டனர்.

அதற்குப் பதிலாக, அருகிலிருந்த ஒரு நகரத்திற்குச் செல்ல அவர்களுக்கு அழைப்பு வந்தது. அங்கே அவர்கள் ஒரு மண்டபத்தை வாடகைக்கு எடுத்து பணியைத் தொடங்கினார்கள். வெகு காலத்திற்கு முன்பே ஞானஸ்நானம் பெற்றிருந்த ஐந்து உறுப்பினர்களுடன் ஒரு சிறு குழுவை ஆரம்பித்தனர். பின்னர் அவர்கள் மற்றொரு நகரத்திற்கு அழைக்கப்பட்டனர், அங்கும் விரைவிலேயே 37 உறுப்பினர்களைக் கொண்ட ஒரு குழுவை உருவாக்கினர்.

பல ஆண்டுகள் கழித்து இறுதியாக அந்த முக்கிய நகரத்தில் கூட்டம் நடந்த ஓர் இடத்தைக் கண்டுபிடித்தார்கள். ஒரு சிறு குழுவைத் தொடங்கினார்கள், விரைவில் அதில் 30 உறுப்பினர்கள் இணைந்தனர். அதன்பிறகு, அந்தச் சபை நான்கு 'கிளைச் சபைகளை' உருவாக்கியுள்ளது. அருகிலிருந்த நகரங்களில் இருந்த அந்தச் சிறு குழுக்களும் இப்போது சபைகளாக வளர்ந்துள்ளன, அந்தச் சபைகள் ஒவ்வொன்றும் தலா ஒரு கிளைச்சபையைத் தொடங்கியுள்ளன. இந்தச் சபைகளைத் தொடங்க உதவிய ஆரம்பகால முன்னோடிகளில் ஒருவர், என்னுடன் அந்தப்பகுதியைச் சுற்றிப்பார்க்க வந்திருந்தார். அவர் இப்போது அந்தப்பிராந்தியத்தின் 'அடிவெண்டிட்டு மிஷன்' இயக்குநராக உள்ளார், மேலும் பல ஆண்டுகளாக தேவன் தனது முயற்சிகளை ஆசீர்வதித்த விதத்தை எனக்குக் காண்பித்தார்.

இன்றும் சுவீசேஷம் சென்றடையாத பகுதிகளுக்கு முன்னோடிகள் சென்றுகொண்டிருக்கிறார்கள். தாகுஹி மற்றும் அகவன் போன்ற முன்னோடிகள், மிக்ககுறைந்த எண்ணிக்கையிலான அடிவெண்டிட்டுகள் உள்ள ஒரு பகுதியில் பணியாற்றி வருகிறார்கள்.

வட ஆப்பிரிக்கா, மத்திய கிழக்கு மற்றும் ஆசியாவின் பெரும்பகுதிகளை உள்ளடக்கிய பகுதிகள், உலகின் பெரிய நகரங்கள் மற்றும் கிறிஸ்தவப் பகுதிகளாக இருந்து இப்போது கிறிஸ்துவை மறந்திருக்கும் பகுதிகள் ஆகியவற்றில் புதிய ஊழியப்பணிகளைத் தொடங்குவதற்காகவும், உலகளாவிய ஊழிய முன்னோடிகளுக்காகவும் தயவுசெய்து ஜெபியுங்கள். தேவன் அவர்கள் பணியை ஆசீர்வதிப்பாராக.